

### **IMPORTANT NOTE FOR THE READER**

The footnotes of Iqbal's Urdu verses are from Kulliyat-e Iqbal Urdu published by Iqbal Academy, Lahore and the footnotes of Persian verses have been taken from Kulliyat-e Iqbal Farsi by Asad Publications, Lahore. However the first number of footnotes of all the Urdu and Persian verses are the same as appear in books of Iqbal.

The only exception in the above is with the footnote No. 36 at page 11, where the reference of relative Persian verses is derived from Kulliyat-e Iqbal Farsi pulished by Iqbal Aqbal Academy, Lahore.

***G. Sabir,***  
Chairman Iqbal Academy  
Scandinavia,

Copenhagen

## اقبال اور عشق رسالت مآب ﷺ

محمد اویس جعفری  
سیٹل، امریکہ  
مترجم: غلام صابر

عشق حقیقی کی تعریف میں مولانا فرید الدین عطار لکھتے ہیں کہ ایک شب تمام عشاق پروانے ایک مرکز پر جمع ہوئے اور شمع کے سلسلہ میں اپنے تجسس کا اظہار اس طرح کیا کہ ہم میں سے کون ہے جو جا کر ہمارے معشوق کی خبر لا کر دے۔ یکے بعد دیگرے کچھ پروانے اس قلعہ کی طرف گئے جہاں شمع روشن تھی اور اپنے اپنے مشاہدہ کی روشنی میں مشتاقانِ دید سے آکر آنکھوں دیکھا حال بیان کیا جو ناکافی بھی تھا اور شوقِ دید کے لیے مہمیز بھی۔ ایک پروانہ شمع کے اس قدر قریب گیا کہ اس کی تپش اس کے لیے ناقابل برداشت ہو گئی۔ واپس آکر اس نے اپنی سرگزشت بیان کی تو اسے سن کر ایک پروانہ جو نشہ عشق کی کیفیت سے سرشار تھا، اڑا، طوافِ شمع کیا، اس سے ہمکنار ہوا، اس میں جذب اور ”من تو شدم تو من شدی“ کی عملی تصویر بن کر خود شمع کی روشنی بن گیا۔

ایک مستشرق مارگریٹ اسمتھ عشق کی تعریف یوں کرتی ہیں: ”عشق شرابِ حیات ہے۔ یہ وجد کی اس کیفیت کا نام ہے جو صرف قربِ الہی سے میسر آتی ہے۔ یہ عشق حقیقی تمام خود غرضانہ مقاصد سے پاک ہوتا ہے۔ ایسے ہی ایک عاشق سے کسی نے سوال کیا کہ تو کہاں سے آیا ہے اور کہاں جا رہا ہے، تو اس نے جواب دیا کہ وہ اپنے محبوب کے پاس سے آیا ہے اور اسی کے پاس واپس جا رہا ہے۔ جب اس سے پوچھا گیا کہ تو کس کی تلاش میں ہے اور تو نے کیا زیب تن کیا ہوا ہے، تو جواب ملا کہ مجھے محبوب کی تلاش ہے اور میرا جسم اسی کے لباس میں مستور ہے، مزید سوال کے جواب میں اس نے کہا کہ میرا چہرہ اس کی جدائی میں زرد اور میری زبان پر اسی کے نام کا ورد ہے جو اس وقت تک جاری رہیگا، جب تک میں اس کے

— اقبال اور عشق رسالت مآب ﷺ —

چہرہ کی دید سے سرفراز اور اس کے وصل سے ہمکنار نہیں ہو جاتا۔ ”یہی عشق کہ وہ بادہٴ صد آتش ہے جو اقبال کے کلام میں موجزن ہے۔ یہ ایک ایسا موضوع ہے جس پر دفاترِ قلند کیے جاسکتے ہیں۔ بالِ جبریل میں وہ عشق کی تعریف میں یوں لب کشا ہوئے:

عقل و دل و نگاہ کا مُرشدِ اوّلین ہے عشق  
عشق نہ ہو تو شرع و دین بُتِ کدہٴ تصوّرات  
صدقِ خلیلؑ بھی ہے عشق، صبرِ حُسنؑ بھی ہے عشق  
معرکہٴ وجود میں بدر و حُنین بھی ہے عشق<sup>1</sup>

عشق وہ واحد و صف ہے جو انسانی کارناموں کو حیاتِ جاوداں عطا کرتا ہے۔ عشق کی بے پناہ، عالمگیر اور غیر فانی قوتوں کا اندازہ ”مسجدِ قرطبہ“ کے ان اشعار سے ہوتا ہے:

مردِ خدا کا عمل عشق سے صاحبِ فروغ	عشق ہے اصلِ حیات، موت ہے اس پر حرام
عشق دمِ جبریل، عشق دلِ مصطفیٰ	عشق خدا کا رسول، عشق خدا کا کلام
عشق کی مستی سے ہے پیکرِ گلِ تابناک	عشق ہے صہبائے خام، عشق ہے کاسِ الکرام
عشق فقیہِ حرم، عشق امیرِ جُنود	عشق ہے ابنِ التلیل، اس کے ہزاروں مقام
عشق کے مضراب سے نغمہٴ تارِ حیات	عشق سے نُورِ حیات، عشق سے حیات <sup>2</sup>

پروفیسر نغمہ زیدی عشق کی تعریف کرتے ہوئے لکھتی ہیں: ”مردِ خدا کا خمیر عشق سے اٹھتا ہے، عشق اصلِ حیات ہے..... عشق جاوداں ہوتا ہے..... عشق ایک پاکیزہ روحانی بلکہ آسمانی جوہر ہے، عشق دمِ جبریل، عشق دلِ مصطفیٰ ہے۔ عشق کی عظمت، رفعت، طہارت اور روحانیت کے اظہار کے لیے اقبال نے عشق کو دو عظیم ہستیوں سے وابستہ کر دیا ہے۔ رسولِ پاک صلی اللہ علیہ وسلم کی ذات مبارکہ اللہ تعالیٰ کے عشق کا مرکز ہے اور مصطفیٰ کا دل عشقِ الہی کا گہوارہ، عشقِ جبریل کا نفس، عشقِ خدا کا کلام ہے۔ اپنے محبوب سے عشق کی بدولت اللہ تعالیٰ نے کلامِ پاک نازل کیا، اور محبت کے اس مرکز کو رحمۃ اللعالمین بنا کر بھیجا.....“

اقبال کی کشتِ جاں میں نبی کریم صلی اللہ علیہ وسلم سے عشق کی ختم ریزی بچپن کے ماحول اور تربیت کی مرحونِ منت ہے۔ والدِ شیخ نور محمد متقی و پرہیزگار اور صوفیاءِ کرام سے عقیدت رکھتے تھے، اور پھر نامور

<sup>1</sup> Bal-e Jibreel pp 439/262

<sup>2</sup> Bal-e Jibreel pp 420/350

— اقبال اور عشق رسالت مآب ﷺ —

عالم مولانا سید میر حسن جیسے استاد نے ایک عبقری ذہن پر جو نقوش چھوڑے اس نے اقبال کو بندرتج شاعر، ساحر، دانشور، مفکر اسلام، اور بزبان شعر ترجمان قرآن بنا دیا۔ قرآن فہمی کے سلسلہ میں یہ شعر اقبال کے ہم عصر مولانا گرامی سے منسوب ہے:

در دیدہ معنی نگراں حضرت اقبال

پیغامبری کردد و پیمبر نہ توں گفت

مولانا فیض الحسن سہارنپوری بھی اقبال کے استاد رہے۔ ایم اے فلسفہ کی تحصیل علم کے دوران پروفیسر سر تھومس آرنلڈ سے تعلق نے اقبال کی علمی اور فکری زندگی کا حتمی رخ مقرر کر دیا۔ مشرق کی صہبا سے سرشار رہتے ہوئے، علم کی تشنگی انھیں دیار مغرب کے میخانوں کی جانب لے چلی۔ اولیاء اللہ سے اقبال کو ہمیشہ عقیدت رہی، چنانچہ سفر سے پہلے آستانہ حضرت نظام الدین اولیاء پر حاضری دیتے وقت یوں نغمہ سرا ہوئے، چند اشعار:

چلی ہے لے کے وطن کے نگار خانے سے شرابِ علم کی لذت کشاں کشاں مجھ کو  
فلک نشیں صفتِ مہر ہوں زمانے میں تری دعا سے عطا ہو وہ زردباں مجھ کو  
دلوں کو چاک کرے مثل شانہ جس کا اثر تری جناب سے ایسی بلے فغاں مجھ کو  
شگفتہ ہو کے کلی دل کی پھول ہو جائے! یہ التجائے مسافر قبول ہو جائے!<sup>1</sup>  
مغرب میں تحصیل علم سے ان کی عقل میں یقیناً اضافہ ہوا، ذہنی افتق کو مزید وسعت ملی لیکن یہ عقدہ کھلا کہ عقل و علم پر جب تک توحید کی سان نہ چڑھے وہ ”موتما شائے لب بام“ ہی رہتی ہے، جب کہ عشق حقیقی نہ صرف ”آتش نمرود میں بے خطر کود“ پڑتا ہے، بلکہ وہ ”اک جست میں قصہ تمام“ کرتے ہوئے ”اس زمین و آسمان“ کو بیکرانی کو طے کر لیتا ہے۔ مغرب سے واپسی پر اس حقیقت کا اظہار ہوا:

خرد افزود مرا درس حکیمان فرنگ

سینہ افروخت مرا صحبت صاحب نظراں<sup>2</sup>

[یورپ کے دانشوروں کے درس نے میری عقل میں اضافہ کیا، لیکن میرے سینے کو اہل بصیرت نے روشنی عطا کی۔]، اور عشق نے وہ بصارت اور بصیرت عطا کی کہ:

خیرہ نہ کر سکا مجھے جلوہ دانش فرنگ

سرمہ ہے میری آنکھ کا خاکِ مدینہ و نجف<sup>1</sup>

<sup>1</sup> Bang-e Dara pp. 122,123/186

<sup>2</sup> Payam-e Mashriq pp. 145/315

— اقبال اور عشق رسالت مآب ﷺ —

اقبال کا عقیدہ توحید پختہ تر ہوتا گیا اور تجسس، اور شوق و تحقیق نے انھیں قبیلہ موحدین اور کاروانِ عشاقان سید الانبیاء کے ممتاز سالاروں کی صف میں ایک نمایاں اور اعلیٰ و ارفع مقام پر لا کھڑا کیا۔ ان کی فکر کا مرکز و محور ارشادِ خداوندی کے مطابق ”لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝۳۰“ ”یعنی انسان کائنات میں تخلیق کا بلند ترین مظہر ہے اور اسی لیے خلاقِ عالم نے انسان کو ”خلیفة الارض“ [البقرہ: ۳۰] کا منصب عطا فرمایا۔ بقول اقبال:

حرفِ ”اٰی جاعل“ تقدیر او

از زمیں تا آسماں تفسیر ۱ و ۲

[ اللہ تعالیٰ کا ارشاد کہ میں آدم کو زمین میں اپنا نائب بناتا ہوں اور زمین سے آسمان تک ہر شے کی تسخیر اس کی تقدیر ہے۔ ]

لیکن اس منصب کے حصول کے لیے انسان کو ایک حدیثِ مبارکہ کے مطابق ”تخلقوا باخلاق اللہ“ یعنی انسان کو صفاتِ حمیدہ کا حامل، حسنِ اخلاق اور اعلیٰ سیرت و کردار کا مظہر، بہ الفاظِ دیگر ”انسانِ کامل“ ہونا ضروری ہے، جس کی زندگی آئینِ الہی کی عملی تفسیر ہوتی ہو، جس کے فیض بے پایاں سے یہ انسان کامل اس مرتبہ پر پہنچ جاتا ہے کہ اللہ تبارک و تعالیٰ اس کے چشم و گوش اور دست و پا بن جاتے ہیں۔ حدیثِ قدسی ہے:

[ اور جب میں اس [بندہ مومن] سے محبت کرتا ہوں تو اس کی وہ سماعت بن جاتا ہوں جس سے وہ سنتا ہے، اور اس کی وہ بصارت بن جاتا ہوں جس سے وہ دیکھتا ہے، اور اس کا وہ ہاتھ بن جاتا ہوں جس سے وہ پکڑتا ہے، اور اس کا وہ پاؤں بن جاتا ہوں جس سے وہ چلتا ہے۔ ]

علماء کرام نبی کریم صلی اللہ علیہ وسلم کو صفاتِ الہی کا مظہر تسلیم کرتے ہوئے قرآنِ پاک کی اس آیت کا حوالہ دیتے ہیں:

”وَمَا مَيَّنَّتْ اِذْ مَيَّنَتْ وَكَلَّمَ اللّٰهُ رُحٰی“

[ اے محبوب، جب تو نے {غزوہ بدر} وہ کنکریاں پھینکیں تھیں تو تو نے انھیں نہیں پھینکا تھا، بلکہ اللہ نے وہ کنکریاں پھینکی تھیں۔ ] [آیت ۷۱: سورت انفال]۔

اقبال کہتے ہیں:

ہاتھ ہے اللہ کا بندہ مومن کا ہاتھ غالب و کار آفرین، کارکشما، کارساز

<sup>1</sup> Bal-e Jibreel pp. 373/178

<sup>2</sup> Payam-e Mashriq pp. 68/656

خاکی و نوری نہاد، بندہ مولا صفات ہر دو جہاں سے غنی اس کا دل بے نیاز<sup>1</sup>  
 ایک جہاں جانتا ہے کہ اس منزل صفاتِ الہی تک کون پہنچا ہے، کون ایسا راہنما، قائد و راہبر "بندہ  
 مولیٰ صفات" ہے جس کے نقشِ پا اس منزل کی نشاندہی کرتے ہیں۔ اس حقیقت کا اظہار خود مالکِ ارض  
 و سمانے ان الفاظ میں فرمایا ہے۔ "لَقَدْ كَانَ كَلِمٌ فِي رَسُولِ اللَّهِ أُسْوَةٌ حَسَنَةٌ" تمہارے لیے رسول اللہ کی زندگی  
 میں بہترین نمونہ ہے۔ اقبال اسی "انسانِ کامل" بلا دِ عرب کے کملی پوش، امی لقب، بوریہ نشین، شہ  
 عرب و عجم کی ذات والا صفاتِ اقدس و اطہر کے عاشقِ صادق ہیں۔ حضور ہی وہ منتہا ہیں جن کے دامن  
 میں ازل و ابد سمائے ہوئے ہیں۔ جس کو عشقِ رسول کی دولت مل گئی اس کے دامن میں دنیاوی و اخروی  
 دولت سمٹ آئی۔

ہر کہ عشقِ مصطفیٰ سامانِ اوست

بجر و بر در گوشہٴ سامانِ اوست<sup>2</sup>

[جس کسی نے عشقِ محمد کو اپنا سامان بنا لیا، تو پھر اس کے دامن کے گوشے میں بحرِ بر آجاتے ہیں۔]

کی مجھ سے وفا تُو نے تو ہم تیرے ہیں

یہ جہاں چیز ہے کیا، لوح و قلم تیرے ہیں<sup>3</sup>

مقامِ خویش اگر خواہی دریں دیر

بحقِ دل بند و راہِ مصطفیٰ رو<sup>4</sup>

[اگر تو اس دنیا میں اپنا مقام چاہتا ہے تو پھر اپنے دل کو خدا سے آباد کر اور رسولِ کریم کے بتائے ہوئے

راستہ پر چل]

نظم "نقیر" میں عشقِ مصطفیٰ کے فقدان کو ساری خرابیوں کا سبب قرار دیتے ہیں:

اے تہی از ذوق و شوق و سوز و درد می شناسی عصر ما با ما چہ کرد

عصر ما را از زما بیگانہ کرد از جمالِ مصطفیٰ بیگانہ کرد

سوز او تا از میانِ سینہ رفت جوہر آئینہ از آئینہ رفت<sup>5</sup>

<sup>1</sup> Bal-e Jibreel 424/418

<sup>2</sup> Payam-e Mashriq pp. 20/190

<sup>3</sup> Iqbal's Jawab-e Shikwa last verses.

<sup>4</sup> Armaghan-e Hijaz pp. 65/947

<sup>5</sup> Pas Che Bayad Kard pp. 24/280

— اقبال اور عشق رسالت مآب ﷺ —

[تو جو ذوق و شوق اور سوز و درد سے خالی ہے، کیا تجھے علم ہے کہ ہمارے دور نے ہمارے ساتھ کیا کیا ہے؟ اس دور نے ہمیں اپنے آپ سے بیگانہ کر دیا ہے۔ اس نے ہمیں جمالِ مصطفیٰ سے بیگانہ کر دیا ہے۔ جب حضور کا عشق سینے سے نکل گیا تو آئینہ کے اندر سے اس کا جوہر جاتا رہا۔]

اللہ تعالیٰ نے اپنی محبت کو رسول اللہ کی محبت سے یہ کہہ کر ”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي ۖ يُحِبُّكُمْ اللَّهُ“ [اے محبوب فرمادے، اگر تم اللہ سے محبت کرنا چاہتے ہو تو میری اتباع کرو، اس طرح اللہ تم کو اپنا محبوب بنا لے گا] سے مشروط فرمادیا۔

ایک حدیثِ قدسی ہے: ”لَوْلَا كَمَا لَمَا خَلَقْتَ الْاَفْلَاكُ“ [یعنی] اے محبوب، اگر تو نہ ہوتا تو میں افلاک تخلیق نہ کرتا۔ [یعنی حضور ہی وجہ تخلیقِ عالمِ آب و گل ہیں۔ سرکارِ دو عالم نے ایک اور مرتبہ ارشاد فرمایا: ”أَوَّلَ مَا خَلَقَ اللَّهُ نُورِي وَ آدَمَ بَيْنَ الْمَاءِ وَالطَّيْنِ“ [سب سے پہلے اللہ نے میرا نور پیدا فرمایا اور اس وقت آدم پانی اور مٹی کے درمیان تھا]۔ اس حقیقت کا اظہار کرتے ہوئے اقبال حضور کی شان میں یوں رطب السال ہوتے ہیں:

وہ دانائے سُبُل، ختم الرُّسُل، مولائے کُلِّ جس نے  
نگاہِ عشق و مستی میں وہی اڈل، وہی آخر  
عُبارِ راہ کو بختِ فروعِ وادیِ سینا  
وہی قُرْآن، وہی فُرْقان، وہی یسین، وہی طٰٓء

{ام المومنین حضرت عائشہ صدیقہ کا قولِ گرامی ہے: ”کان خلقه القرآن“ کہ حضور ﷺ کی ذاتِ مجسمِ قرآن تھی۔}

یہ اشعار بھی اسی نگاہِ عشق و مستی کے فیضان کے ترجمان ہیں:

آئیے کائنات کا معنی دیر یاب تو	نکلے تری تلاش میں قافلہ ہائے رنگ و بو <sup>2</sup>
لوح بھی تو، قلم بھی تو، تیرا وجود الکتاب	گنبدِ آگینہ رنگ تیرے محیط میں حباب
عالمِ آب و خاک میں تیرے ظہور سے فروغ	دُڑہ ریگ کو دیا تو نے طلوعِ آفتاب
شوکتِ سنجر و سلیم تیرے جلال کی نمود	فقرِ جُنید و بایزید تیرا جمال بے نقاب
شوق ترا اگر نہ ہو میری نماز کا امام	میرا قیام بھی حجاب، میرا سجود بھی حجاب
تیری نگاہِ ناز سے دونوں مراد پا گئے	عقلِ غیب و جستجو، عشقِ حضور و اضطراب <sup>3</sup>

<sup>1</sup> . Bal-e Jibreel pp. 363/410

<sup>2</sup> . Bal-e Jibreel pp. 116/440

<sup>3</sup> . Bal-e Jibreel pp. 116,117/440,441

اور اب یہ وجد آفریں اشعار ملاحظہ ہوں:

طور مو جے از غبارِ خانہ اش کعبہ را بیت الحرم کاشانہ اش  
 بوریہ ممنونِ خوابِ راحتش تاجِ کسریٰ زیرِ پائے آتش  
 در شبستانِ حرا خلوتِ گزید قوم و آئین و حکومت آفرید  
 ماند شب با چشم او محروم نوم تا بہ تختِ خسروی خوابیدہ قوم  
 وقتِ ہیجا تیغ او آہن گدا ز دیدہ او اشکبار اندر نماز  
 دردعا ئے نصرت آئین تیغ او قاطع نسل سلاطین تیغ او  
 در جہاں آئین نو آغاز کرد مسندِ اقوام پیش در نورد  
 از کلید دین در دنیا کشاد ہم چو او بطن اُم گیتی نژاد  
 در نگاہ او یکے بالا و پست با غلام خویش بریک خواں نشست<sup>1</sup>

[ہماری آبرو آپ صلی اللہ علیہ وسلم نام نامی ہی کی بدولت ہے۔ کوہ طور آنحضرت کے مسکن کی خاک اور کعبہ آپ کا کاشانہ ہے۔ وہ ذات گرامی جس نے خود بوریہ پر لیٹ کر زندگی گزاری، مگر اپنی امت کو ایسا فروغ بخشا کہ تاج کسریٰ ان کے قدموں میں روند گیا۔ آپ نے تاریکی غار حرا میں راتیں بسر فرمائیں اور ایک نظام، ایک آئین، اور ایک مثالی حکومت قوم کو عطا فرمائی۔ آپ نے شب بیداری میں زندگی بسر کی تاکہ آپ کی امت تختِ خسروی پر جلوہ فرما ہو۔ میدان جنگ میں آپ کی تلوار فولاد کو پگھلا دیتی ہے، مگر نماز میں آپ کی ذاتِ اقدس اپنے معبود و مسبود کے سامنے آبدیدہ اور گریہ کنان ہے۔ آپ کی شمشیر اپنے جلو میں فتح و نصرت لیے ملو کیت کی بیج کئی کرتی ہے۔ آپ نے دنیا کو نیا نظام و آئین بخشا اور تمام پرانی قوموں کی بساط الٹ دی۔ آپ نے فرمایا کہ دین کی کنجی سے دنیا کا دروازہ کھولو تو راہِ راست پاو گے۔ آپ کی نظر میں بلند و پست سب انسان برابر ہیں۔ آپ اپنے غلام کے ساتھ ایک ہی دسترخوان پر بیٹھ کر کھانا تناول فرماتے ہیں۔]

عشق رسول اور اتباع رسول اقبال کی رگ و پے میں موجزن اور ان کی لبریز صراحی سے یہ بادہ عشق ہمہ وقت چھلک رہی ہے۔ جب انکی طویل نظم ”شکوہ“ شائع ہوئی تو نام نہاد ”دین ملا فی سبیل اللہ فساد“ کے قبیل کے ناقدین نے ان پر کفر کا فتوہ صادر فرما دیا۔ حیرانی اس بات پر ہے کہ ان کے خوشہ چینیوں میں بعض بہت ہی معتبر و معروف نام بھی شامل ہیں۔ حالانکہ بقول مفسر قرآن حضرت مولانا احمد عبد الجیب قاسمی ندوی ”شکوہ“ کا مفہوم و مطلب شکایت نہیں بلکہ اظہارِ رنج و غم ہے۔ وہ سورۃ یوسف کی

<sup>1</sup>. Asrar-e Khudi pp. 19/19



آیت نمبر ۱۶ کی تفسیر میں فرماتے ہیں کہ حضرت یعقوب علیہ السلام نے حضرت یوسف علیہ السلام اور حضرت بن یامین کے حاسد و دروغ گو سوتیلے بھائیوں سے فرمایا: ”قَالَ إِنَّمَا أَشْكُوا بَثِّي وَخُزْنِي لِأَللّٰهِ“ یعنی ”میں اپنی پریشانی اور اپنے غم کی فریاد اللہ سے سوا کسی سے نہیں کرتا.....“ ”اگر بالفرض شکوہ سے شکایت بھی مراد لیجائے، تو بقول مولانا بندہ کی اپنے خالق سے شکایت کرنا محبوب اور بندوں سے شکایت کرنا معیوب ہے۔ اگر ”زاہد تنگ نظر“ شکایت کے مفہوم سے نا آشنا ہے تو اقبال نکتہ شناس نے ابتدا ہی میں یہ کہہ کر ”شکوہ اللہ سے خاتم بدہن ہے مجھ کو“ معذرت خواہی کر لی تھی۔ افسوس یہ ہے کہ آج بھی ایسے کم نہاد نکتہ چیں موجود ہیں جو اقبال کی فکر اور زبان و بیان کو تحقید کا نشانہ بناتے ہیں۔ اسی ضمن میں اقبال نے اپنے جذبہ صادق کا اظہار بحضور سرور کائنات یوں کیا:

گر دلم آئینہ بے جوہر است      در بہ حرم غیر قرآن مضمحل است  
تنگ کن رختِ حیات اندر برم      اہل ملت را نگہدار از شرم  
روزِ محشر خوار و رسوا کن مرا      بے نصیب از بوسہء پاکن مرا<sup>۱</sup>

[یار رسول اللہ، اگر میرے دل کا آئینہ جوہر سے خالی ہے اور اگر میری بات میں قرآن کے علاوہ کچھ اور پو شیدہ ہے تو میرا جامہء زندگی تنگ فرمادے اور ملت اسلامیہ کے افراد کو میرے شر سے محفوظ رکھیے۔ میرے آقا آپ قیامت کے دن مجھے اس طرح ذلیل و رسوا کیجئے کہ مجھے اپنے پاؤں کے بوسہ سے بھی محروم فرمادے۔]

ایک دوسرے مقام پر بارگاہ خداوندی میں یوں عرض گزار ہوئے:

تو غنی از ہر دو عالم من فقیر      روزِ محشر عذر ہائے من پذیر  
گر حسابم را تو بینی ناگزیر      از نگاہِ مصطفیٰ پنہاں بگیر<sup>۲</sup>

[اے رب العالمین آپ ہر دو جہاں سے غنی ہیں، روزِ محشر میرا عذر قبول فرمائیے، اگر نامہء اعمال میں میرے گناہ ناقابل معافی ہیں تو یہ کرم کیجئے کہ انھیں نگاہِ مصطفیٰ صلی علیہ وسلم سے مخفی و پوشیدہ رکھیے۔] اس رباعی میں بھی اسی استدعا کی تکرار بہ اندازِ دگر ہے:

بہ پایاں چوں رسد ایں عالم پیر      شود بے پردہ ہر پو شیدہ تقدیر

<sup>1</sup> Ramooz-e Be Khudi pp. 168168

<sup>2</sup> Iqbal donated these verses Muhammad Ramzan Atai on his request, hence not available in any Iqbal's book.

— اقبال اور عشق رسالت مآب ﷺ —

مکن رسوا حضور خواجہ مارا حساب من ز چشم او نہاں گیر<sup>1</sup>  
[قیامت کے روز جب یہ جہان بپراپنے انجام کو پہنچے اور ہر پوشیدہ تقدیر ظاہر ہو جائے۔ تو یا اللہ، اس دن میرے آقا کے سامنے مجھے رسوا نہ کیجئے۔ میرا حساب لیجئے مگر حضور کی نگاہ سے پوشیدہ رکھیے۔]

ایک طویل نظم، ”کلیسی“ میں فرماتے ہیں:

معنی ء جبریل و قرآن است تو فطرت اللہ را نگہبان است تو  
حکمرانے بے نیاز از تخت و تاج بے کلاہ و بے سپاہ و بے خراج  
صحبت او ہر خنزف را ڈر کند حکمت او ہر تہی را پُر کند<sup>2</sup>  
[نبی کریم صلی اللہ علیہ وسلم کی زندگی پیغام جبریل اور قرآن کا عملی نمونہ ہے۔ وہ فطرت اللہ دین اسلام کے نگہبان ہیں۔ وہ ایسے حکمران ہیں جو تخت و تاج سے بے نیاز، نہ کلاہ رکھتے ہیں، نہ سپاہ اور نہ کسی سے خراج وصول کرتے ہیں، ان کی صحبت ہر سنگریزے کو موتی بنا دیتی ہے اور آپ کی حکمت ہر تہی دست کا دامن مراد بھر دیتی ہے۔]

جاوید نامہ میں حضور اقدس صلی اللہ علیہ وسلم کے مقام و مرتبہ کی یوں نشان دہی فرماتے ہیں:

ہر کجا بنی جہان رنگ و بو آں کہ از خاکش بروید آرزو  
یا ز نورِ مصطفیٰ او را بجا است یا ہنوز اندر تلاشِ مصطفیٰ است<sup>3</sup>  
[اس جہان رنگ و بو میں جس طرف بھی نظر کیجئے {تو آپ دیکھیں گے} کہ اس خاک سے جو بھی آرزو پیدا ہوتی ہے، وہ یا تو نورِ مصطفیٰ صلی اللہ علیہ وسلم سے ضوفاً ہو رہی ہے یا ابھی تک آپ صلی اللہ علیہ وسلم کی تلاش میں سرگرداں ہے۔]

اقبال علیل تھے۔ خواب میں سرسید علی رحمۃ کو دیکھا جنھوں نے امام بو صیری رحمۃ علیہ کے معروف قصیدہ بردہ کی جانب توجہ مبذول کرائی۔ امام بو صیری نے جان لیوا علالت میں عشق سے لبریز ایک غیر فانی نظم، ”قصیدہ بردہ“ بارگاہ رسالت مآب میں پیش کی۔ رحمت عالم نے خواب میں امام بو صیری کو اپنی دید سے مشرف فرمایا اور انھیں اپنی چادر [بردہ] مبارک عطا فرمائی اور نتیجتاً بو صیری شفا یاب ہوئے۔ اقبال نے بھی ان کی پیروی کرتے ہوئے ایک نظم، ”در حضور رسالت مآب“ بطور فریاد پیش کی، آپ کے الطاف و کرم کے طالب ہوئے اور شفا پائی:

گرد تو گردد حریم کائنات از تو خواہم یک نگاہ التفات

<sup>1</sup> Armaghan-e Hijaz pp. 18/900

<sup>2</sup> Pas Che Bayad Kard pp. 12/808

<sup>3</sup> Javed Nama pp. 128/717

چوں بصیری از تو میخواہم کشود      تا بمن باز آید آں روزے کے بود  
 مہر تو بر عاصیاں افزوں تر است      در خطا بخشی چو مہر مادر است  
 اے وجو دِ تو جہاں را نو بہار      پر تو خود را در بلیغ از من مدار  
 گر چہ کشت عمر من بے حاصل است      چیز کے دارم کہ نام او دل است  
 دارمش پو شیدہ از چشم جہاں      کز بسم شد یز تو دارد نشاں<sup>1</sup>

[کائنات آپ کے حریم ناز کا طواف کرتی ہے، میں آپ کی ایک نگاہِ التفات کا بھکاری ہوں۔ میں بھی بوسیری کی طرح آپ سے شفا کا خواہاں ہوں تاکہ میرے صحت مندی کے دن لوٹ آئیں۔ گناہگاروں پر آپ کی شفقت زیادہ ہوتی ہے اور خطائیں معاف کرنے میں آپ کی شفقت ماں کی شفقت کے مانند ہے۔ آپ کا وجود مبارک جہاں کے لیے نوبہار ہے، اپنے عکس جمال سے مجھے محروم نہ رکھیے۔ اگرچہ میری عمر کی کھیتی لا حاصل ہے، مگر میں ایک چھوٹی سی چیز ”دل“ نام کی رکھتا ہوں۔ میں نے اسے لوگوں کی نظر سے پنہاں اس لیے رکھا ہے کہ اس پر آپ کے اسپر مشکلیں کے سم کا نشان موجود ہے۔]

“اسرارِ خودی” میں فرماتے ہیں:

ہست معشوقے نہاں اندر دلت      چشم اگر داری بیا بنا نمت  
 دل ز عشق او توانا می شود      خاک ہمدوش ثریا می شود  
 خاک عالم از دو عالم خوشتر است      اے خنک شہرے کہ آنجا دلبر است<sup>2</sup>

[تیرے دل کے اندر ایک معشوق نہاں ہے، اگر تیرے پاس آنکھیں ہیں تو ادھر آئیں تجھے دکھا دوں۔ اس کے عشق سے دل توانائی پاتا ہے اور خاک ثریا کی ہم مرتبہ بن جاتی ہے۔ مدینہ منورہ کی زمین دونوں جہانوں سے زیادہ محبوب ہے اس لیے اس ٹھنڈے شہر مبارک میں اپنا دلبر ہے۔]

اقبال عشق رسالت مآب میں اس قدر غرق تھے کہ جب بھی حضور کا نام نامی سنتے آنکھوں سے آنسو رواں ہو جاتے۔ حالانکہ ان کے نزدیک:

معنی دیدارِ آں آخر زماں      حکم او در خویشتمن کردن رواں  
 در جہاں زی چوں رسولِ انس و جاں      تا کہ او باشی قبولِ انس و جاں  
 باز خود را ہیں ہمیں دیدارِ اوست      سنتِ او سرے از اسرارِ اوست<sup>3</sup>

<sup>1</sup> Pas Che Bayad Kard pp. 50/846

<sup>2</sup> Asrar-e Khudi pp. 10/19

<sup>3</sup> Javed Nama pp. 130/718

— اقبال اور عشق رسالت مآب ﷺ —

[اتباع رسول اور تقلید نبوی کا نام دیدار رسول ہے۔ دنیا میں ایسے بسر کرو جیسے رسول پاک کا اسوہ حسنہ تم کو تلقین کرتا ہے۔ اگر تم ایسا کر گے تو تم کو جن وانس سب میں قبولیت حاصل ہو جائے گی۔ آپ کی سنت کی پیروی میں ڈوب کر خود شناسی حاصل کرو، یہی آپ کا دیدار ہے۔ یاد رکھو کہ آپ کا اسوہ حسنہ اور آپ کی سنت آپ کے اسرار میں سے ہے۔]

اس کے باوجود بھی اقبال مدینۃ النبی کی زیارت کے لیے عمر بھر تڑپا کیے لیکن دل کی آنکھوں سے بار بار اس ٹھنڈے شہر کی دید و حاضری سے سرفراز ہوئے۔ چند رباعیاں اس عشق و سرور و مستی کی آئینہ دار، راکب و مرکب کی کیفیات اور راہ گزر کے حسین مناظر کا جذبہ عشق کے ساتھ اتصال اور پھر ان کے اظہار میں کیف و سرور، شوق و مستی، آہنگ و نغمگی اور سوز و گداز، اقبال کی غیر فانی تخلیقی فن کارانہ صلاحیت کی عظمت کے شاہکار ہیں:

چشم من نگہ آوردهء تست فروغ لا الہ آوردهء تست  
 دو چارم کن بہ صبح 'من رآنی' شبنم راتاب مہ آوردهء تست<sup>1</sup>  
 [میری آنکھ میں نگاہ آپ کی بدولت ہے اور میرے قلب میں لا الہ کا نور آپ کی عنایت سے ہے۔ آپ ہی نے میری رات کو چاندنی عطا فرمائی، اب مجھے اپنے مبارک دیدار کی صبح سے بھی مشرف فرمائیے۔]  
 بدن واماندو جانم درتگ و پوست سوائے شہرے کہ بطحا در رہ اوست  
 تو باش این جا و باخا صاں بیامیز کہ من دارم ہوائے منزل دوست<sup>2</sup>  
 [میرا جسم تھک گیا اور میری روح اس شہر کی طرف بھاگ دوڑ کر رہی ہے، جس کے راستے میں بطحا یعنی مکہ آتا ہے۔ تو یہاں مکہ میں اپنے خاص بندوں کے ساتھ مل بیٹھ، میں اپنے محبوب کی منزل (مدینہ) کی آرزو رکھتا ہوں۔]

در آں دریا کہ او را سا حلے نیست د لیل عاشقاں غیر از دلے نیست  
 تو فرمودی رہ بطحا گر فتم و گر نہ جز تو مارا منزلے نیست<sup>3</sup>  
 [عشق کا دریا وہ ہے جس کا کوئی کنارہ نہیں، وہاں دل کے سوا عاشقوں کا کوئی راہنما نہیں۔ آپ نے فرمایا تو مکہ مکرمہ چلا گیا، ورنہ آپ کے سوا میری اور کوئی منزل نہیں۔]

بایں پیری رہ یثرب گر فتم نواخواں از سرورِ عاشقانا  
 چو آں مرغے کی در صحرا سر شام کشاید پر بہ فکرِ آشیانہ<sup>4</sup>

<sup>1</sup> Armaghan-e Hijaz pp. 52/934

<sup>2</sup> Armaghan-e Hijaz pp. 19/901

<sup>3</sup> Armaghan-e Hijaz pp. 46/98

<sup>4</sup> -----Do----- pp. 50/932

[میں نے سرورِ محبت میں نغمے لاپتے ہوئے، اس بڑھاپے میں مدینہ منورہ کا راستہ اختیار کیا۔ اس پرندہ کی طرح جو صحرا میں شام کے وقت آشیانہ کی فکر میں اپنے پر کھولتا ہے۔]

سحر با نائقہ گفتم نزم تر رو کہ راکب خستہ و بیمار و پیر است  
قدم مستانہ زد چنداں کہ گوئی بپائش ریگِ این صحرا حریر است<sup>1</sup>  
[میں نے صبح کے وقت اپنی اونٹنی سے کہا کہ ذرا آہستہ چل، تیرا سوار تھکا ماندہ اور بیمار ہے۔ مگر اس نے {اسے ادراک تھا کہ اس کا رخ کا نشانہ رسول کی جانب ہے} ایسے مستانہ وار قدم بڑھایا کہ کہنا پڑا کہ صحرا کی ریت اس کے پاؤں کے نیچے ریشم کی طرح نرم ہے۔]

چہ خوش صحرا کہ دروے کارواں ہا دروے خواند و محمل براند  
بہ ریگِ گرم او آور سجو دے جبیں را سوز، تا دانغے بماند<sup>2</sup>  
[کیا ہی خوب ہے وہ صحرا جس میں قافلے درود شریف پڑھتے ہوئے سواریاں آگے بڑھا رہے ہیں۔ تو اس کی گرم ریت پر سجدہ کناں ہو کر اپنی پیشانی جلادے تاکہ اس پر {سجدہ کا نشان} باقی رہ جائے۔]

چہ خوش صحرا کہ شامش صبح خند است شنبش کو تاہ و روز او بلند است  
قدم اے راہرو آہستہ تر نہ چوما ہر ذرہ او درد مند است<sup>3</sup>  
[کیا خوب ہے صحرائے حجاز جس کی شام میں صبح کا تبسم ہے۔ اے مسافر ذرا آرام سے قدم رکھ، یونکہ اس صحرا کا ہر ذرہ ہماری طرح درد مند ہے۔]

غمِ راہی نشاط آمیز تر کن فغانش را جنوں انگیز تر کن  
بگیر اے سارباں راہ درازے مر اسوز جدا کی تیز تر کن<sup>4</sup>  
[اے سارباں، تو مسافر کے غم {عشق} کو اور زیادہ نشاط انگیز بنا، اس آہ و فغان کو اور جنوں انگیز کر دے۔ کوئی طویل راستہ اختیار کر، اور اس طرح میرے سوزِ جدائی کو فزوں تر کر دے۔]

اقبال کا جب دیار حبیب کے منظر کا سامنا ہو تو وارداتِ عشق و عقیدت، تاثراتِ قلب، اور سوز و گداز کی تمام تر گہرائیوں کے ساتھ یوں گہرا افشاں ہوئے، کہ آپ اپنی تمام بیدار ظاہری اور باطنی حسوں کے ساتھ خود کو اقبال کا ہمسفر پاتے ہیں اور ریگِ زارِ عرب کا ہر منظر آپ کو معرفتِ حسن بخشتا ہے۔ آئیے اقبال کے ساتھ سرزمینِ انبیاءِ فلسطین چلتے ہیں اور مدینۃ النبی کے گرد و نواح کے منظر سے مشام

<sup>1</sup> -----Do----- pp. 25/907

<sup>2</sup> -----Do-----pp. 26/908

<sup>3</sup> -----Do-----pp. 27/909

<sup>4</sup> Armaghan-e Hijaz pp. 29/911

جاں کو معطر کرتے ہیں۔ ان اشعار میں عربی شاعری کی تلمیحات کی گھاوٹ و شمشیر نبی بھی دامن دل کھینچتی ہے:

قلب و نظر کی زندگی دشت میں صبح کا سماں      چشمہ آفتاب سے نور کی ندیاں رواں  
حسن ازل کی ہے نمود چاک ہے پردہ وجود      دل کے لیے ہزار سود، ایک نگاہ کا زیاں  
سرخ و قبود بدلیاں چھوڑ گیا صحاب شب      کوہ اضم کو دے گیا رنگ برنگ طلیساں  
گرد سے پاک ہے ہوا برگِ نخیل دھل گئے      ریگِ نواح کاظمہ نرم ہے مثل پر نیاں  
آئی صدائے جبرئیل تیرا مقام ہے یہی      اہل فراق کے لیے عیش دوام ہے یہی<sup>1</sup>  
عالم خیال میں ذوق و شوق کی یہ منزلیں کیسی وارداتِ قلبی کے ساتھ طے ہوئی ہیں یہ وہی دل جان  
سکتا ہے جو عشق کے نشہ سے شاداب و سرشار ہو۔ آپ بھی ان رباعیوں کے سحر سے گرفتار ہو کر عشق  
مصطفیٰ کی لذت سے قریہ جاں کو بہار بداماں کیجیے:

بیا اے ہم نفس باہم بنا لیم      من و تو کشتہء شانِ جلالیم  
دو حرفے بر مرادِ دل بگویم      پیائے خواجہ چشماں را بما لیم<sup>2</sup>  
[اب اقبال چشم تصور میں روضہ اطہر پر پہنچ چکے ہیں۔] اے دوست آ، ہم اکٹھے مل کر آنسو بہائیں،  
کیونکہ میں اور تو، دونوں حضور اکرم کی شانِ جمالی کے شہید ہیں۔ آپنی مراد کے مطابق دو حرف عرض  
کردیں، اور آقا کے پائے مہاک پر اپنی آنکھیں ملیں۔]  
یہاں دل کی مراد بر آنے اور عشق کی مکمل فتح سے سرشاری کی کیفیت کا اظہار کس قدر دل فریب  
انداز میں ہو رہا ہے:

حکیموں را بہا کمتر نہا دند      بنا داں جلوہ مستانہ دا دند<sup>3</sup>  
چہ خوش بنختہ، چہ خرّم روزگارے      درِ سلطاں بہ درویشے کشا دند<sup>4</sup>  
[یہاں داناؤں کی کوئی قدر و قیمت نہیں، البتہ، نادان کو اپنے جلوہ مستانہ سے بہریاب فرماتے ہیں۔ وہ  
درویش کتنا خوش نصیب ہے، جس کے لیے بارگاہِ سلطانی میں باریابی کا دروازہ کھولا گیا۔]  
اقبال کے جذبہ عشق پر انکا یہ شعر کس قدر صادق آتا ہے:  
عمر با در کعبہ و بتخانہ می نالد حیات      تاز بزم عشق یک دانائے راز آید بروں<sup>5</sup>

<sup>1</sup> Bal-e Jibreel pp. pp. 114/438

<sup>2</sup> Armaghan-e Hijaz pp. 29/911

<sup>3</sup> Armaghan-e Hijaz pp. 112/994

<sup>4</sup> -----DO----- 29/911

<sup>5</sup> Zaboore-e Ajam pp. 46/390

— اقبال اور عشق رسالت مآب ﷺ —

[زندگی برسوں کعبہ وبت خانہ میں آہ وزاری کرتی ہے تب کہیں جا کر کائناتِ عشق سے کوئی {اقبال جیسا}  
رازداں نمودار ہوتا ہے۔]

اس شعر میں عرفانِ و عشق رسول ملاحظہ ہو:

می توانی منکرِ یزداں شدن منکر از شانِ نبی نہ تو اں شدن<sup>1</sup>  
[تو کسی نہ کسی خدا کا منکر تو ہو سکتا ہے، لیکن شانِ نبی سے ہرگز منکر نہیں ہو سکتا۔] اگر حضور تشریف نہ  
لائے تو ہمیں اللہ تبارک و تعالیٰ کا عرفان کیسے میسر آتا۔]

اقبال کی فکر و فن کی بے شمار جہات ہیں، لیکن ان سب میں عشق رسول صلی علیہ وسلم کی جہت  
بہت ممتاز ہے اور اس پر بہت لکھا جاسکتا ہے۔ اقبال کی روح سے معذرت کے ساتھ ایک تصور کی  
جسارت کرتے ہوئے اگلے اس شعر پر اپنی نشہ تحریر ختم کر رہا ہوں:

طوالت کے سبب سے “میں نے غواصی نہ کی ورنہ  
ابھی اس بحر میں باقی ہیں لاکھوں لؤلؤ و لالہ”

---

<sup>1</sup> Javed Nama pp. 70/658

## کتابیات

- آغا، ڈاکٹر وزیر: “تصورات عشق خرد اقبال کی نظر میں” اقبال اکادمی، لاہور، ۲۰۰۰ء
- بقا، محمد شریف: “اقبال اور تصوف” ایجوکیشنل پبلیشنگ ہاوس، دہلی، ۲۰۰۴ء
- جعفری، منظور احمد: “عرفان اقبال” ندرت پرنٹرز، لاہور، ۱۹۷۵ء
- حامد، ڈاکٹر مظہر جاوید: “اقبال کی متصوفانہ فکر” سہ ماہی الاقربا، اسلام آباد، جولائی-ستمبر، ۲۰۱۴ء
- حامد، ڈاکٹر مظہر جاوید: “اقبال کے ہم عصر معترضین” سہ ماہی الاقربا، اسلام آباد، سنانامہ ۲۰۱۳ء
- خان، ڈاکٹر یوسف حسین: “روح اقبال” آئینہ ادب، لاہور، ۱۹۴۹ء
- شکیل، شاہ مصباح الدین: “عشق رسول اور اقبال” سیارہ ڈائجسٹ، لاہور، ۱۹۷۳ء
- طارق، عبد الرحمان: “جوہر اقبال” شیخ غلام علی اینڈ سنز، لاہور، ۱۹۷۱ء
- عظیم، سید وقار: “اقبالیات کا مطالعہ” اقبال اکادمی، لاہور، ۱۹۹۵ء
- فاروقی، ڈاکٹر محمد طاہر: “اقبال اور محبت رسول” اقبال اکادمی، لاہور، ۲۰۰۲ء
- قریشی، محمد اسماعیل: “علامہ اقبال بحیثیت مفسر قرآن” سہ ماہی الاقربا، اسلام آباد، سالنامہ ۲۰۰۸ء
- کامران، ڈاکٹر شاہد اقبال: “تصوف اور اقبال” سہ ماہی الاقربا، اسلام آباد، اپریل-جون، ۲۰۰۶ء
- “کلیات اقبال” جلد اول و دوم، شیخ غلام علی اینڈ سنز، لاہور، ۱۹۹۲ء
- زیدی، پروفیسر نعمت: “مسجد قرطبہ، شاعر مشرق کی ایک شاہکار نظم” سہ ماہی الاقربا، اسلام آباد، اکتوبر-
- دسمبر، ۲۰۱۱ء